

# **Аўыл хожалығындағы жойбарлардың нәтийжелилиги көрип шығылды**

**Өзбекстан Республикасы Президенти Шавкат Мирзиёев 6-август күни Жәхән банки қатнасыўында «Аўыл хожалығын модернизациялаў» жойбарын әмелге асырыўға бағышланған видеоселектор мәжлисин өткерди.**

Усы жыл 23-июль күни өткерилген видеоселектор мәжлисинде мәмлекетимиз басшысы аграр тармаққа ажыратылып атырған инвестициялардан дурыс пайдаланыў, жоқары нәтийже беретуғын жойбарлар ислеп шығыў бойынша көрсетпелер берген еди.

Бул ретки мәжлисте Жәхән банки тәрәпинен ажыратылған 500 миллион доллар кредит қаржыларын өзлестириў бойынша қәлиплестирилген жойбарлар додаланды.

Президентимиздиң көрсетпесине муўапық, жойбарларды ислеп шығыўда илимди раўажландырыўға, алдынғы технологияларды енгизиўге үлкен әҳмийет қаратылған. Атап айтқанда, тартылып атырған қаржының 87 миллион доллары аўыл хожалығы тараўындағы 10 илимий-изертлеў мәкемеси, 4 қәнигелестирилген орайдың жумысын жетилистириў ҳәм материаллық-техникалық базасын жақсылаўға ажыратылады.

Сондай-ақ, 70 миллион доллар нәллер жеткерип бериў, фитосанитария, геомәлимлеме ҳәм сертификатлаў хызметлерин көрсететуғын агрохызмет орайларын шөлкемлестириўге бағдарланады. Аўыл хожалығын санластырыў ушын берилип атырған 10 миллион доллардың есабынан жерлердиң өнимдарлығы, топырақ қурамының талланыўы, зәрүр минерал төгинлердиң түри ҳәм муғдары, салық, транспорт-логистика ҳәм өнимлердиң базарлары ҳаққында мағлыўматлар алыў имканияты жаратылады.

Мәжлисте суў хожалығы, шарўашылық, карантин, кадастр, қаржы,

салық хәм басқа да тийисли уйымлардың мағлыұматлар базасын усы системаға интеграциялаў әҳмийетли екенлиги атап өтилди.

Аўыл хожалығы министрлигине илимий-изертлеў мәкемелери хәм қәнигелестирилген орайларды Академик Махмуд Мирзаев атындағы бағшылық, жүзимшилик хәм виношылық илимий изертлеў институтының аймағында жайластырып, лаборатория үскенелери хәм техникалары менен тәмийинлеў, ўәлаятлардағы аўыл хожалығы колледжлери негизинде олардың филиалларын шөлкемлестириў ўазыйпасы қойылды. Усы мәкемелерди жоқары тәжирийбели қәнигелер менен толықтырыў, сырт елден консультантларды тартыў, оларды оқытыў бойынша тапсырмалар берилди.

Мәмлекетимиз басшысы ҳәр бир илимий-изертлеў мәкемеси хәм орай илимий қолланбаларын сататуғын коммерциялық шөлкемге айланыўы зәрүр екенлигин атап өтти.

– Аўыл хожалығын илим менен ислемесек, қаржыларымыз нәтийже бермейди. Хәр бир жойбар пайданы тәмийинлеўге, рентабелликти арттырыўға хызмет етиўи керек. Мақсетимиз – экспорт. Илимий тийкарланған, стандартларға сай өним шығарылса, базар табылады, – деди Шавкат Мирзиёев.



Кооперативлер ҳам кластерлерди раўажландырыўға мөлшерленген 200 миллион доллар аймақлардың арасында бөлистирилген. Буннан тысқары, халықаралық финанс шөлкемлериниң қаржалары есабынан Ферғана ойпатлығы ушын қосымша 54 миллион доллар және Хорезм ўәлаятына 100 миллион доллар қаржы ажыратылған.

Президент ажыратылып атырған ҳәр бир долларды үш долларға айландырыў, жеңилликли кредитлерди қайтарыў бойынша анық есап-санақ тийкарында ислеў зәрүр екенлигин атап өтти.

Интенсив бағ атызларын кеңейтиўге 65 миллион доллар қаратыў белгиленген. Атап айтқанда, соның есабынан Ташкент ўәлаятында 500 гектар, Әндижан, Бухара, Наманган, Ферғана ҳам Самарқандта 300 гектардан, Жиззақта 250 гектар, Қашқадәрья және Сурхандәрьяда 200 гектардан, Қарақалпақстанда 100 гектар атызда жаңа усылдағы интенсив бағлар жаратылыўы режелестирилген.

Жуўапкерлерге қысқа мүддетте жерлерди ажыратып, келеси жылдың бәхәринде бағларды пайдаланыўға тапсырыў ўазыйпасы жүкленди.

Және 65 миллион доллар есабынан заманагөй агрологистика орайларын хэм комплекслерин шөлкемлестириў бойынша тапсырмалар берилди.

Мәжилисте аўыл хожалығы министри хэм ўәлаят хәкимлери тартылып атырған қаржылардың өзлестирилиўин жойбарлар кесиминде таныстырды хэм жумысты шөлкемлестириў режелери бойынша мәлимлеме берди.

